

# መበል ሳልሳይ ክፋል

## ተማሃራይ መልእክ ተኸለ አብ አሰመራ (መቐጸልታ)



አብ'ቲ ዝሓለፈ ክልተ ክፋላት፡ ብዛዕባ ጅግና ሰወእ ተጋዳላይ መልእክ ተኸለ አብ ዓዲ ንኣምን ብኸመይ ከም ዝዓበየን፡ አብ አሰመራ ብኸመይ ከም ዝተማህረን ኢና ርኢና። አብ'ዚ ሳልሳይ ክፋል ድማ ካብ'ቲ በጺሕናዮ ዝበርና ብምቐጻል፡ ብዛዕባ እተን አብ አሰመራ መልእክ ተኸለ ዝተማህረለን ቤት ትምህርቲ ቤት ጊዮርጊስን ካልኣይ ደረጃ ቤት ትምህርቲ ሳንታ ፋሚልያን ከንርኢ ኢና።

ተማሃራይ መልእክ ተኸለ ሻቡዓይን ሻሙናይን ክፍሊ አብ ቤት ትምህርቲ ቤት ጊዮርጊስ (አሰመራ) እዩ ተማሂሩ። አብ'ቲ እዋን'ቲ ሓለቓ ናይ'ታ ቤት ትምህርቲ እቶም ዓቢ ታሪኽ ዘለዎም መምህር አማኑኤል ገብርሀት (መምህር ግረጅ) እዮም ነይሮም።

ሓደ ካብ'ቲ ዛብ ቤት ትምህርቲ እዚኣ ዝያዳ ግንንትን ፍትውትን ንኸትከውን ዝገበራ ምክንያት፡ አባታዊ ባህሪን ሓልዮትን መንፍዓትን ናይ ሓለቓ ቤት ትምህርቲ መምህር አማኑኤል ግረጅ'ዩ። መምህር አማኑኤል ግረጅ ንዊሕ ዓመታት ሓላፊ ናይ'ታ ቤት ትምህርቲ ኩይኖም አብ ዘገልገልሉ ዝበሩ ዓመታት፡ አዘዮም ውሩይ ብምንባርም ታሪኻም ክሳብ ሎሚ ብዓቢ ክብሪ እዮም ዝዘከሩ።

ታሪኽ ናይ መምህር አማኑኤል ግረጅን ታሪኽ ናይ ቤት ጊዮርጊስን፡ ክልተ ገጽ ናይ ሓንቲ 'ቕርብ'ዩ ክበሃል ይከኣል። ብዛዕባ ቤት ጊዮርጊስ ከተልዕል እንተ ድኣ ኩንኩ፡ ብዛዕባ መምህር አማኑኤል ግረጅ ከይተንከፍካ ክትሓልፍ ፈጹም ዘይከኣል'ዩ።

ቤት-ገርጊሽ ንመምህር አማኑኤል ግረጅ ቦኹሪ ውላዶም'ዮ እንተተባህለ፡ ምግናን ኣይመስለንን። ምክንያቱ መምህር አማኑኤል ግረጅ ንተማሃርኦም ልክዕ ከም ደቐም ጌሮም እዮም ዝከናኸንዎምን ዝሓልዩሎምን ነይሮም። ልክዕ ከም ወላዲ እዮም ንተማሃራኦም ሓልዮት ብዘመልኦ ዝመክርዎምን ዝገንሑዎምን።

መምህር አማኑኤል እንተገንሑኹ፡ ልክዕ ከም ወላዲኻ ዝገንሓካ ጌርካ ኢኻ ትቐጽር። ሎሚ ገራሙኻ ጽባሕ ይእቡዱኻን ይመክሩኻን። ንፋዕ ተማሃራይ እንተ ኩንኩ፡ ፍሉይ ኣቃልቦ ይገብሩልኩ። አብ ቅድሚኻ ዘይኩነ ዝንእዱኹ፡ ንወለድኻ ወይ ንቀረባ ቤተ-ሰብካ ረኺቦም እዮም ብዛዕባ መንፍዓትካ ዘውርዩልኩ። አብነታዊ ተማሃራይ ኳንካ መታን ናብ ዘልዓለ ደረጃ ክትበጽሑ፡ ብዘለዎም ዓቕሚ የተባብዑኻን ይሕግዡኻን።

መምህር አማኑኤል ብባህሪኦም አዘዮም ጽፋፍ (Perfect) ስለ ዝኾኑ፡ ንተማሃርኦም ቦቲ ናቶም መዓቀኒ እዮም ዝሰርዕዎም። ሕማቕ ተማሃራይ ክርእዩ ጩሪሾም ኣይፈትዉን'ዮም። አብ ቅድሚኦም እታ ዝነሓሰት ጉድለት፡ ክንዲ መርፍእ ዋላ'ውን ትኹን፡ ከም ዓባይ ጉንዲ እዮም ዝሓሰብዎ። አብ ቅድሚኦም ሸለል ኢልካ ዝሕለፍ ጉድለት የለን።

መምህር አማኒኤል ንግሆ ትምህርቲ ኣብ ዝጅመረሉ ሰዓት፡ ንነፍሲ ወከፍ መስርዕ ቡብሓደ ይፍትሸዎ። ኩለን መሳርዕ ነፍብ ክፍለን ምስ ኣተዋ፡ ቅድሚ ትምህርቲ ምጅማሩ፡ ንኹለን ክፍልታት ብፍራስትራ ተቐልቂሎም ይኾልወን። ብመስኮት ምቕልቃሎም ክልተ ዕላማ'ዩ ነይርዎ። ብቐዳምነት እቲ ናይ'ታ ክፍሊ መምህር ኣብ ሰዓቱ ምእታወን ዘይምእታወን ንምርግጋጽ ኮይኑ፡ እቲ ካልኣይ ዕላማ ድማ ኣብ ውሽጢ ክፍሊ ዝርብሽ (ዝሀውኻ) ተማሃራይ ንኸይርኩብ ንምቁጽጸር'ዩ።

ሓደ መዓልቲ ሓደ ካብ'ቶም መምህራን ብገለ ምክንያት ደንጉዮም ስለ ዝመጹ፡ መምህር አማኒኤል ከም ልማዶም ብፍራስትራ ተቐልቂሎም መምህር ከም ዘይብሎም ይዕዘቡ። ኣብ'ታ ክፍሊ ክኣትዉ ከለዉ መልኣክ ተኸለን ሃይለ ሰለሙንን ክርብሹ ይጸንሕዎም።

መምህር አማኒኤል ማዕጸ ከፊቶም ንውሽጢ ኣትዮም፡ ንሃይለ ሰለሙን ቦቲ ዝዘፍ ኢዶም ወስ ኣቢሎም ክሃርምዎ ምስ ሓሰቡ፡ ኢዶም ንድሕሪት ስሕብ ኣቢሎም፡ "ኣታ ቆልዓ ምርባሽ ዘይትገድፎ! ምስ ኣቦኻ ፍተውራሪ ከተብኣሰኒ ደሊኻ'ዲኻ?" ይብልዎ። መልኣክ ተኸለ እታ ማህረምቲ ካብ ሃይለ ሰለሙን ሰጊራ ንዕኡ'ውን ከም ዘይትተርፎ ስለ ዝተረድኡ፡ ተቐዳዲሙ ንመምህር አማኒኤል መታን ከዝሕሎም፡ "ኣንቱም ኣቦይ መምህር፡ መን ድኣ'ዮም እዞም ኣቦይ ፍተውራሪ ዝበልኩሞም ሰብኣይ?" ኢሉ ይሓቱም። መምህር አማኒኤል ቦቲ ድፍረቱ ገሪምዎም፡ ኮይኖም፡ ኢዶም ሰብሲቦም ወስ ምስ ኣበሉ፡ መልኣክ ተቐላጢፉ "ዘባን መንግስቲ ከይትትንኩፉኒ" ኢሉ ይግዘቱም።

መምህር አማኒኤል ነታ "ዘባን መንግስቲ" እትብል ከባድ ቃል ልክዕ ከም ብደረጃ መንግስታዊ ትእዛዝ ስለ ዘኸብርዎ፡ "ኣንታ ርጉም "ጫዓይ!"፡ "በል እስኪ ኣሰልሰለይ" ኢሎም ኣብ ምልማን'ዮም ኣትዮም። መልኣክ ነዛ ዕድል እዚ'ኣ ተጠቐሙ፡ "ኣየሰልሰለልኩምን'የ!" ስለ ዝበሉም፡ ክሃርምዎስ ይትረፍ፡ ንሱ ካብ ዘሰልሰለሎም፡ ኣፎም ከፊቶም ዝኾነት ቃል ኣየውጽኡን። ኣብ'ቲ መጀመርያ፡ መልኣክ ፍናን ስለ ዝተሰምዮ፡ ከሰልሰለሎም ኣይደለዩን። መምህር አማኒኤል "እምምም" እናበሉ ንክልተ ሰለሰተ ደቓይቕ ምስ ተጸመምዎ፡ ብቐሊሉ ከም ዘየሰልሰለሎም ስለ ዝተረድኡ፡ "ኣንታ ቆልዓ ስራሕና ኣብኩርካና ዘይትምሕረና" ኢሎም ምስ ለመንዎ'ዩ፡ ከም ዘይትንክፍዎ ስለ ዝተኣማመነ ኣሰልሰለሎም።

መልኣክ በታ "ዘባን መንግስቲ" እትብል ቃል'ዩ ነበሱ ከድሕን ክኢሉ። መልኣክ ንሓለቓ ቤት ትምህርቲ ዝኣኸሉ ኣፎም ዓጽዩ ንኸይዛረቡ ክገብርም ምክኣሉ፡ ከም ድፍረት ክቀጽር ዝከኣል እኳ እንተኾነ፡ እዚ ንባዕሉ ርእሱ ዝኸኣለ ዓቢ ክእለት'ዩ። እዚ ዘርእየና ትብዓት ናይ መልኣክ ተኸለ እኳ እንተኾነ፡ ብዝያዓ ከነተኩረሉ ዝግባእ ግን ናይ መምህር አማኒኤል ልቦና'ዩ። መምህር አማኒኤል ንናይ መልኣክ ትእዛዝ ዝተቐበልዎ፡ ንተምሃርኦም ኣብነት መታን ክኾኑ'ዩ። ካብ'ዚ እንመሃር ድማ፡ ናይ'ቲ እዋን'ቲ መማህራን፡ ንነብሶም ሕገ ዘኸብሩን ብሕገ ተቐይዶም ዝኸዱን ጥራሕ ዘይኮነ፡ ንነብሶም ኣብነት ኮይኖም ንተማሃርኦም ስነሰርዓት ዘስተምህሩ ምንባርም'ዩ።

መምህር አማኒኤል ኣብ ዝኸድዎ ቦታን ኣብ ዝኸነ ኣጋጣምን፡ ብዛዕባ ተማሃርኦም ምስ ኩሉ ሰብ እዮም ዘዕልሉ። ብተማሃርኦም ኣዘዮም እዮም ዝኾርዑ። ተማሃርኦም ትምህርቶም ወዲኦም ኣብ ናይ ስራሕ ዓለም ምስ ተዋፈሩ ከይተረፈ'ዮም መምህር አማኒኤል ድሃይ ተማሃርኦም ዝከታተሉ። ዓወትን ምዕባለን ናይ ተማሃርኦም ብዙሕ'ዩ ዩ

መምህር አማኒኤል ብዛዕባ ተማሃርኦም ከዕልሉ ከለዉ፡ "ኣብ ሆስፒታል እንተኸድኩ ተማሃርይ ሓካይምን ነርሳትን ኮይኖም ይጸንሑኒ። ኣብ ናይ መንግስቲ ቤት ጽሕፈታት እንተኸድኩ፡ ሓለፍቲ ኩይኖም ይቐበሉኒ። ኣብ ናይ ንግዲ ሰርሓት እንተኸድኩ፡ ኢንጅነራትን መሃንድሳትን ኩይኖም እረኽቦም። ኣብ ቤት ፍርዲ እንተ ከድኩ ዳኛታትን ኣኸበርቲ ሕግን ኩይኖም ይጸንሑኒ። ኣብ ፈቐዶ መንገዲ ደው ኣቢሎም፡ መምህር ኣነኮ ተማሃራይኩም'ዩ ነይረ ክብሉኒ ከለዉ፡ ደስ'ዩ ዝብለኒ፡ እናበሉ'ዮም ብዛዕባ ተማሃርኦም ዘለዎም ክቱር ፍቕርን ኣድናቕትን ዝገልጹ።

ተማሃራዮም ጅግና ሰውእ ተጋዳላይ መልኣክ ተኸለ ድማ፡ ዕድለኛ ስለ ዝከበረ ብኸምዚኦም ዓይነት መምሃራን'ዩ ተማሃሩ። ንመምህር ግረጅ ድማ ብኣድናቕት ይገልጸም ምንባሩ እዝክር።

መልኣክ ተኸለ ሻሙናይ ክፍሊ ኣብ ቤት-ገርግሽ ምስ ወድኡ፡ ናብ ታሽዓይ ክፍሊ መሕለፊ ፈተና (High School Entrance General Examination) ልዑል ነጥቢ ስለ ዘምጽኡ፡ ካብ'ቶም ንመጀመርያ ጊዜ ናብ'ታ ሞዴል ስኩል (Model School) ተባሂሉ ትፍለጥ ካልኣይ ደረጃ ቤት ትምህርቲ ሳንታ ፋሚልያ ንኸመሓር ተመሪጹ። ኣብ'ዛ

ቤት ትምህርቲ ቤት እዚኣ፡ ካብ ኩለን ኣብያተ ትምህርቲ ናይ ኣስመራ ዝተዋጽኡ ብጠቓላ ልዕሊ ሰላሳ ዝኾኑ ተማሃሮ እዮም ጀሚሮም።

እቶም ካብ ቤት-ገርጊሽ ምስ መልእክ ተኽለ ተመሪጾም ዝሓለፉ ኣስማቶም ኣብ ታሕቲ ተዘርዚሮም ዘለዉ እዮም።

1. መልእክ ተኽለ	5. ኣበባ ባይረ	9. መንግስት-ኣብ መስመር
2. ዑቕባይ ሃብተሚካኤል	6. ኣሮን ኣፈወርቂ	10. ፍሰሃዩ ካሕሳይ
3. ፍሰሃዩ መለሰ	7. ኣሮን ምሕጹንቲ	11. ካሕሳይ በራኽ (ዝዚ ታሪኽ እዚ ኣዘንታዊ)
4. ብርሃነ ገረዝጊሄር	8. ሂወት ነጋሽ	

እቶም ዝተረፉ ድማ፡ ካብ ወንጌላዊት ቤት ትምህርቲ ገዛ ከኒሻ፡ ካብ ቤት ትምህርቲ ሕብረት (ቪላጅ ጆንዮ)፡ ካብ ቤት ትምህርቲ ጉዳይፍ ወዘተ ብልዑል ነጥቢ ዝሓለፉ ክኾኑ ከለዉ፡ እዞም ኣብ ታሕቲ ኣስማቶም ተዘርዚሩ ዘሎ ይርከብዎም።

ተወልደ-ብርሃነ ክንፈ	መንግስት-ኣብ ገብረሰላሳ	ኪሮስ ኣፈወርቂ
ብርሃነ ገብረሰላሳ	ግርማይ ፍሰሃዩ	ዮሴፍ
ብርሃነ ኣርኣያ	ኣሰፋው ባርያጋብር	ዘርኣይ ብርሃነ
ተኽለ ሓጉስ	የማነ ገብረመስቀል	ዮኑስ
ሓጉስ መስፍን	ኪዳነ-ማርያም	ዓብደቃድር
ሓዲሽ በርሀ	ተመልሶ ኣብርሃ	ገረንሰኤ ተኽለ
ተ/ብርሃነ ዮውሃንስ	ሓይልኣብ	ኣልማዝን ... ይርከብዎም

መልእክን ብጹቱን ናብ'ዛ ቤት ትምህርቲ እዚኣ ክምደቡ ከለዉ ብሚኒስትሪ ክፍሊ ትምህርቲ ዝተሓበሮም ነገር እንተ ነይሩ፡ ኣብ ሳንታ ፋሚልያ ናይ ካልኣይ ደረጃ ትምህርቶም ድሕሪ ምውድኦም፡ ብቐጥታ ናብ ዩኒቨርሲቲ ናይ'ታ ቤት ትምህርቶም ክቕጽሉ ምፃኖም ዝብል'ዩ ነይሩ።

እንተኾነ ግን፡ ኣብ'ቲ እዞን እቲ ደረጃ ትምህርቲ ናይ ሳንታ ፋሚልያ ዩኒቨርሲቲ፡ ምስ ናይ ኣዲስ ኣበባ ዩኒቨርሲቲ ኣውዳዲርካ ኣዝዩ ዝተሓተ'ዩ ዝብል ወረታት'ዩ ዝሰማዕ ነይሩ። ብዓል መልእክ ካብ'ቲ ኣብ ትምህርቲ ዝነበሮም ክቱር ህርፋን ብምንቃል፡ እዚ ጉዳይ እዚ ካብ መጀመርታ ስክፍታ ክሓድሮም ጀሚሩ። ናብ ሓላፊ ቤት ጽሕፈት ሚኒስትሪ ትምህርቲ ናይ ኤርትራ ናብ ኣቶ ገብርሂወት ነባራይ ብምኻድ ድማ ስክፍትኦም ኣስሚዖም። ዝተዋህቦም ናይ ቃልስ መልሲ ድማ፡ “ንሕጂ ፈትንዎ እሞ ብድሕሪኡ ምርጫኹም ትገብሩ” ዝብል'ዩ ነይሩ።

ካልኣይ ደረጃ ቤት ትምህርቲ ሳንታ ፋሚልያ ካብ ካልኣት ቤት ትምህርትታት ዝፈልፉ ብዙሕ ብልጫታት ውን ነይርዎ እዩ። እቶም ተማሃሮ ናይ ነጻ ሓደ ዓይነት ክዳውንትን (Uniform) ከምኡ ውን መጻሕፍትን (text books) ይዕደሎም ነይሩ። ንግሆ ንግሆ ሰዓት ዓሰርተ ጥዓሞት ክወሃቦም ከሎ፣ ፍርቂ መዓልቲ (ፋዱስ) ድማ ምሳሕ ብነጻ ይወሃቦም ነይሩ። ገለ ካብ'ቶም መማህራናም፡ ካብ ወጻኢ (ካብ ኤውሮጳን ኣሜሪካን) ናብ'ታ ቤት ትምህርቲ ክበጽሑ ዝመጹ ኣዝዮም ዝተመርጹ ደረጃ ናይ ዩኒቨርሲታት ፕሮፈሰራት እዮም ነይሮም። እተን ቀወምቲ ደናግል መማህራን'ውን እንተኾና፡ ናይ ምምህርና ብቐጥታን ኣዝዩ ዝንኣድ እዩ ነይሩ። እቲ ዝወሰድዎ ዓይነት ትምህርቲ ድማ፡ ዑምቐት ዘለዎ'ዩ ነይሩ።

እቲ ዘገርም ግን፡ መልእክን ብጹቱን ዝዚ ሓለፋታት እዚ፡ ብዙሕ ግምት ክህብዎ ኣይመረጹን። ንቐድሚት ብምሕሳብ፡ ናይ ካልኣይ ደረጃ ትምህርቶም ምስ ወድኡ ናይ ዩኒቨርሲቲ መጻኢ ዕድሎም ብዝምልከት እዮም ኣርሒቆም ክሓሰቡ ጀሚሮም። ተኸታታሊ ቀጻሊ ክትዓት ድሕሪ ምክያድ ድማ፡ ነቲ ቤት ትምህርቲ ንክንገድፎዎ ይውስኑ። ናብ ትምህርቲ ሚኒስትር ብምኻድ ድማ ናብ ካልኣ ቤት ትምህርቲ ክቕይርዎም ጥርጉን የቐርቡ። ክፍሊ ትምህርቲ ጥርጉኖም ባህ ስለ ዘይበሎም፡ ኣብ'ቲ ዘለኹም ትቕጽሉ ዝብል ደረጃ መልሲ ሂሶም እዮም ኣፋ-ንጥሞም። ንሳቶም ግን በዚ ዝተዋህቦም መልሲ ስለ ዘይዓገቦ ተቐውምኦም ኣየቋረጹን።

ናታቶም ናብ ካልእ ቤት ትምህርቲ ምኻድ፡ ንሳንታ ፋሚልያ ዓቢ ክሳራ ከምጽኣላ ስለ ዝኸኸል፡ ክፍሊ ትምህርቲ ብቐሊሉ ከም ዘየፍቅዱሎም ብሩህ'ዩ ነይሩ። እቶም ቤት ትምህርቲ ክቐይሩ ዝሓተቱ ቁጽሮም ውሑድ ብዘይ ምንባሩ ጥራሕ ዘይኮነ፡ ብምሉእም ኣዘዮም ምሩጻት ተማሃሮ ብምንባርም'ዩ። ትምህርቲ ማኒስተሪ ከይፈቐዱሎም ግን፡ ንግዚኡ ናብ ዝኸድዎ ኣይነበሮምን።

ኣብ'ቲ ናይ መጀመርያ ሰሙን፡ እተን ደናግል እቲ ተቓውሞ ክሳብ ክንድኡ ዝበጸሕ ኣይመሰለንን። ክጠዓሱ'ዮም ዝብል ግምት እየን ወሲደን። ዳሕራይ ግን ነቲ ዝግበረሎም ዝነበረ ሓላፊታት ከም ዝቋረጽ ጥራሕ ዘይኮነ፡ ነቲ ጉዳይ ፖለቲካዊ መልክዕ ኣትሒዘን፡ ናብ ቤት ጽሕፈት ፖሊስ ኣብጸሐንኦ።

ብዓል መልኣክ ነዚ ምስ ሰምዑ፡ ፖሊስ ነቲ ጉዳይ ብቐሊል ከም ዘይርእይዎ ተረዲኦም፡ ፖሊስ ዝኾነ ሰጉምቲ ከይወሰዱሎም ከለዉ፡ ጥርግዖም ናብ ኣመሓዳሪ ናይ ኤርትራ (ናብ ራእሲ ኣስራተ) ጥርግዖም ብኸመይ መልክዕ ዘቐርብዎ ከም ዘለዎም መጽናዕቲ ከነካይዱ ጀሚሮም።

ካብ'ቲ ዘካየድዎም መጽናዕቲ ከም ዝተረድእዎ፡ ጥርግዖም ናብ ኣመሓዳሪ ክቐርቡ ከለዉ፡ ፕሮቲኮል (Protocole) ክኸተሉ ከም ዘለዎም እዩ። ብቐዳምነት እቲ ጥርግን ብጽሑፍ ብቐንቋ ኣምሓርኛ ክቐርብዎ ከም ዝግብኦም፡ ናብ ቤት ጽሕፈት ኣማሓዳሪ ክኣትዉ ከለዉ ኣብ ምድሪ በጥ ኢሎም ክሰግዱ ከም ዘለዎም፡ ናብ'ቲ ቤት ጽሕፈት ሓቢሮም ይኼዱ ድኣ እምበር፡ ነቲ ጥርግን ዘቐርቡን ዝዛረቡን ግን ክልተ ሰባት ጥራሕ ክኾኑ ከም ዘለዎም ወዘተ ገለ ካብ'ቲ ኣቐዲሞም ክርድእዎ ዝነበሮም ጉዳይ'ዩ። እቶም ነቲ ጥርግን ክቐርቡ ዝተመዘዙ ድማ፡ ኣቐዲሞም ልምምድ ከካይዶ ከም ዘለዎም ተረዲኦምሎ'ዮም።

ነዚ ልምምድ እዚ ከካይዱ ከለዉ፡ እተን ደናግል እንተ ድኣ ፈሊጠን ከየተግናኞቶም፡ ምድላዎቶም ተሓቢኦም'ዮም ኣካይዶሞ። ኣኼባታትቶም ድማ ኣብ'ቲ ቤት ትምህርቲ ዘይኮነ፡ ኣብ ቀጽሪ እንዳ ማርያም) ኩይኖም እዮም ኣጸፈፎሞ።

ኩሉ ነገር ኣጸፈፎም ጥርግዖም ብጽሑፍ ኣዳልዮም ናብ ቤት ጽሕፈት ራእሲ ኣስራተ ካሳ ክኣትዉ ምስ ተፈቐደሎም፡ ካብ ሕሉፍ ጥንቃቄ ዝተላዕለ ግዲ ኮይኑ፡ ማዕጾ ናይ'ቲ ቤት ጽሕፈት ክኸፈትን፡ ዝርእዎ ሰብ ዘይብሎም ኣብ ምድሪ በጥ ኢሎም ሰጊዶም። መልኣክ ግን ክሳብ ሰጊዶም ዝትሰኡ ኣብ ዘለዎ ድሪቕ ኢሉ ደው ኢሉ ተጸብይዎም። “ኣንታ እንታይ ድኣ ሃወኸኩም ዝረኣኸኹም ዘይብልኩም ትሰግዱ!” ኢሉ ኣላጊጸሎም። ምክንያቱ ክሰግዱ ከለዉ ኣስራተ ካሳ ቁልሕ ኢሉ ውን ኣይረኣዮምን። ኣብ'ቲ ማዕድኦም ኣብ ሶፋ ኮፍ ኢሉ ብፊኒስትራ ንግዳም ገጽ'ዩ ዘማዕዱ ነይሩ።

ብዛዕባ ጥርግዖም ዝምልከት ኣስራተ ካሳ ድሮ ተሓቡሩ ስለ ዝነበረ፡ ዝኾነ ነገር ክዛረቡ ዕድል ከይሃቦም፡ ዓይኑ ኣፍጠጠ'ዩ ሃዲድዎም። “ተቓውሞኹም ካብ ሕጊ ዝወጸ ኣድማ ስለ ዝኾኑ፡ ሰላሕ ኢልኩም ትምህርትኹም ትቐጽሉ” ኢሉ ክሰግም ምስ ፈተነ፡ ጽቡቕ ዕድል ሓደ ካብቶም ነቲ ጥራዓን ክቐርቡ ዝተመዘዙ፡ ብድፍረት፡ “ክቡር ኣመሓዳሪ፡ ንሕና ምስ ክፍሊ ትምህርቲ ሰምምዕ ኣሎና” ኢሉ ዘረብኡ ከይወድኦ፡ ራእሲ ኣስራተ ካሳ “እንታይ ዓይነት ሰምምዕ ኣለኩም?” ኢሉ ክሓቶ ስለ ዝጀመረ፡ ጥርግዖም ክሰማዕ ዕድል ረኺቦም። ንሓላፊ ክፍሊ ትምህርቲ ናብ ቤት ጽሕፈቱ ጸዊዑ ክሳብ ዝሓቶ፡ ኣብ ደገ ክጽበዩ ኣዘዙዎም።

ኣቶ ገብርሂወት ነባራይ ተጸዊዖም ምስ መጹ፡ ክልቲኦም ተዘራርቦም ዘረብኦም ምስ ወድኡ፡ ራእሲ ኣስራተ ካሳ ግልብጥ ኢሉ፡ “ዘይሕጋዊ ኣድማ ስለ ዝገብርኩም፡ ነቲ ቤት ትምህርቲ ይቐረታ ሓቲትኩም፡ ጌጋኹም ኣሚንኩም ሰላሕ ኢልኩም ትምህርትኹም ትቐጽሉ” ዝብል ተሪር ትእዛዝ ሂቡ ሰጉጉዎም።

ብዓል መልኣክ ቦቲ ዘጋጠሞም ኩነታት ከይተዳህሉ፡ ናይ'ታ ዓመት እቲኣ ትምህርቶም ኣብ'ታ ቤት ትምህርቲ ደምዲመዎ። ንዓመትኡ ዝበዘሑ ካብኣቶም ምስ ሓለቓ ቤት ትምህርቲ ልዑል መኮንን (ኣቶ ሰዋሱው ኣወቀ) ተረዲኦም፡ ዝተሃሰቡም ፈተና ሓለፎም ትምህርቶም ኣብ ልዑል መኮንን ቀጸሎም። ሓደ ካብኣቶም (ፍሰሃዩ መለስ) ኣብ ቀዳማዊ ሃይለ ክቐጽል ከሎ፡ ገለ ካብኣቶም ኣብ ሳንታፋሚልያ ዝቐጸሉ ውን ነይሮም'ዮም። መልኣክ ግን ናብ ከረን ብምኻድ'ዩ፡ ዓስራይ ክፍሊ ኣብኡ ቀጸልዎ።

ኣብ ዝመጽእ መበል ራብዓይ ክፋል እምበኣር ብዛዕባ እታ ንመልኣከ ተኸለ ዓቢ ሃገራዊ ጽልዎ ዘሕደረትሉ ቤት ትምህርቲ ከረን ዝምልከት ብሰፊሑ ክንርኢ ኢና። ክሳብ ሸዕኡ ብድሓን የጽንሓና እናበልኩ። ርእይቶታትኩምን እርማትኩምን ከም ዘይፍለየኒ ሰለ ዝተኣማመን፣ በዚ ኣብ ታሕቲ ዘሎ ኢመይልይ ክትራኽቡኒ ብትሕትና እሓትት።

ግርማይ ቦኽረ ካሕሳይ

Girmai Bokre Kahassai

[bokrila@gmail.com](mailto:bokrila@gmail.com)